

پاکستان میں غیر مسلموں کے جان و مال کا تحفظ، قرآن و سنت کی روشنی میں خصوصی مطالعہ

**The Protection of Life and Property of Non-Muslims in Pakistan
(In the Light of Religious Perspective)**

* ارشاد اللہ¹

** ڈاکٹر عبدالمجید²

Abstract

This fact is quite obvious from Quran o Sunnah that Islam is a religion of peace and provides guarantee of protection of life, property and self respect to the all members of society without any discrimination of colour, race and religion. It is the duty of an Islamic State to provide protection to the basic rights of all minorities. Holy Prophet ﷺ said: "Beware! Whoever is cruel and harsh to a non-muslims minority, curtailing their rights, overburdening them or stealing from them, I will complain (to God) about that person on the day of judgement." Islam seeks to establish such a society where all citizens of the state enjoy equal rights and religion doesn't become the basis from any discrimination. Islamic law holds both muslims and non-muslims equal and no superiority or privilege is given to the muslims on any ground.

The constitution of Pakistan provides protection to the all basic rights of minorities. Quaid-e -Azam himself assured minorities of their equal rights as a responsible leader of an Islamic State. Quaid-e-Azam was well aware that peace and prosperity of an Islamic State is hidden in it. The constitution of Pakistan doesn't allow any kind of aggression against minorities. It is reality that minorities are enjoying their basic rights more as compared to all other

¹*Ph.D. Scholar, Department of Islamic Studies & Arabic, Gomal University D.I.Khan.

Email: irshadullah7850@gmail.com

²** Assistant Professor, Department of Islamic Studies & Arabic, Gomal University D.I.Khan.

Email: drham1973@gmail.com

countries. Pakistan is being blamed for many years but there is no reality in it. The basic rights of minorities in Pakistan are tried to discuss in this article.

Key Words: Non-Muslims, Protection, Property, Rights, Minorities.

اسلام دین آمن ہے اور یہ معاشرے میں رہنے والے تمام افراد کو خواہ ان کا تعلق کسی بھی مذہب اور رنگ و نسل سے ہو، جان و مال اور عزت و آبرو کے تحفظ کی ضمانت عطا کرتا ہے حتیٰ کہ ایک اسلامی ریاست میں آباد غیر مسلم اقلیتوں کی عزت اور جان و مال کی حفاظت کرنا مسلمانوں پر بالعموم اور اسلامی ریاست پر بالخصوص فرض ہے۔ اسلامی ریاست میں غیر مسلم شہریوں کو بھی وہی حقوق حاصل ہیں جو مسلمانوں کو حاصل ہیں۔ ان حقوق میں سے پہلا حق جو اسلامی حکومت اور اسلامی معاشرہ کی طرف سے انہیں حاصل ہے وہ حق حفاظت ہے، جو انہیں ہر قسم کے خارجی اور داخلی ظلم و زیادتی کے خلاف میسر ہو گا تاکہ وہ مکمل طور پر امن و سکون کی زندگی بسر کر سکیں۔ دین اسلام نے جتنا اقلیتوں کے حقوق پر زور دیا ہے اور ان کو تحفظ فراہم کیا ہے، دنیا کے کسی مذہب یا قانون نے اتنا تحفظ نہیں دیا۔ قدیم مصر، یونان، روم، بابل، عرب اور دیگر ممالک کی تاریخ گواہ ہے کہ وہاں اقلیتوں کے ساتھ کس قدر انسانیت سوز سلوک کیا جاتا تھا۔ دین اسلام ہی ہے جس نے مظلوم لوگوں کی دادرسی کی اور ان کے تحفظ کے لیے قوانین وضع کیے۔

قرآن و سنت کی روشنی میں غیر مسلموں کے جان و مال کا تحفظ:

اسلامی تعلیمات کی روشنی میں غیر مسلم شہری کو قتل کرنا حرام ہے۔ کسی فرد کو یہ حق حاصل نہیں کہ وہ کسی غیر مسلم شہری کو قتل کرے۔ قرآن مجید میں ارشاد باری تعالیٰ ہے:

﴿مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ

النَّاسَ جَمِيعًا﴾¹

¹ سورة المائدة: ۶: ۳۲

"جس نے کسی شخص کو بغیر قصاص کے یا زمین میں فساد (پھیلانے کی سزا) کے (بغیر، ناحق) قتل کر دیا تو گویا اس نے (معاشرے کے) تمام لوگوں کو قتل کر ڈالا۔"

اس آیت کریمہ میں نَفْسًا کا لفظ عام ہے، لہذا اس کا اطلاق بھی عموم پر ہو گا۔ یعنی کسی ایک انسانی جان کا قتل ناحق - خواہ اس کا تعلق کسی بھی مذہب سے ہو، کوئی بھی زبان بولتا ہو اور دنیا کے کسی بھی ملک یا علاقے کا رہنے والا ہو - قطعاً حرام ہے اور اس کا گناہ اتنا ہی ہے جیسے پوری انسانیت کو قتل کرنے کا ہے۔ لہذا مسلم ریاست میں آباد غیر مسلم شہریوں کا قتل بھی اسی زمرے میں آئے گا۔ اس کی تصریح احادیث سے بھی ہوتی ہے۔

حضور نبی اکرم صلی اللہ علیہ وآلہ وسلم نے خطبہ حجۃ الوداع کے موقع پر پوری نسل انسانی کو عزت، جان اور مال کا تحفظ فراہم کرتے ہوئے ارشاد فرمایا:

فإن دماءكم وأموالكم عليكم حرام كحرمة يومكم هذا في شهركم
هذا في بلدكم هذا إلى يوم تلقون ربكم-¹

"بے شک تمہارے خون اور تمہارے مال اور تمہاری عزتیں تم پر اسی طرح حرام ہیں جیسے تمہارے اس دن کی حرمت تمہارے اس مہینے میں اور تمہارے اس شہر میں (مقرر کی گئی) ہے۔ یہاں تک کہ تم اپنے رب سے ملو گے۔"

لہذا کسی بھی انسان اور کسی بھی مذہب کے پیروکار کو ناحق قتل کرنا، اُس کا مال لوٹنا، اس کی عزت پر حملہ کرنا یا اس کی تذلیل کرنا نہ صرف حرام ہے بلکہ اس کے مرتکب شخص کو الم ناک سزا کی وعید سنائی گئی ہے۔ قرآن و حدیث کے متعدد دلائل و براہین سے یہ حقیقت عیاں ہے کہ اسلام نے کس طرح غیر مسلم شہریوں کے جان و مال اور عزت و آبرو کی

¹بخاری، محمد بن اسماعیل الجامع الصحیح، کتاب الحج، باب الخطبۃ ایام منی (مکتبہ رحمانیہ، لاہور، ۲۰۰۱ء)، حدیث: ۱۶۵۳

حفاظت کی تلقین کی ہے۔ حضور سرور کائنات صلی اللہ علیہ وآلہ وسلم نے غیر مسلم شہریوں کے ساتھ حسن سلوک کا حکم دیا ہے۔ اسلامی ریاست کی ذمہ داری ہے کہ وہ غیر مسلم شہریوں کو ظلم و زیادتی سے تحفظ کی ضمانت دے۔ اگر اسلامی ریاست میں کسی غیر مسلم شہری پر ظلم ہو اور ریاست اسے انصاف نہ دلا سکے تو آپ صلی اللہ علیہ وآلہ وسلم نے قیامت کے روز ایسے مظلوم لوگوں کا وکیل بن کر انہیں ان کا حق دلوانے کا اعلان فرمایا ہے۔ حضور نبی اکرم صلی اللہ علیہ وآلہ وسلم نے ارشاد فرمایا:

أَلَا مَنْ ظَلَمَ مُعَاهِدًا، أَوْ انْتَقَصَهُ، أَوْ كَلَّفَهُ فَوْقَ طَاقَتِهِ، أَوْ أَخَذَ مِنْهُ
شَيْئًا بَغْيًا طَيْبِ نَفْسٍ، فَأَنَا حَاجِبُهُ يَوْمَ الْقِيَامَةِ¹

"خبردار! جس نے کسی غیر مسلم شہری پر ظلم کیا یا اس کا حق مارا یا اس پر اس کی طاقت سے بڑھ کر بوجھ ڈالا یا اس کی دلی رضامندی کے بغیر کوئی چیز اس سے چھین لی تو قیامت کے دن میں اس کی طرف سے جھگڑا کروں گا۔"

ایک اور حدیث حضرت عبد اللہ بن مسعود رضی اللہ عنہ سے بھی مروی ہے، جس میں آپ صلی اللہ علیہ وآلہ

وسلم نے ارشاد فرمایا:

مَنْ آذَى ذِمِّيًّا فَأَنَا حَصْمُهُ، وَمَنْ كُنْتُ حَصْمُهُ حَصَمْتُهُ يَوْمَ
الْقِيَامَةِ²

"جس نے کسی غیر مسلم شہری کو تکلیف پہنچائی تو میں اس کا وکیل ہوں گا اور جس کا میں فریق ہوں گا تو قیامت کے دن اس پر غالب آ جاؤں گا۔"

¹ السجستانی، سلیمان بن اشعث، السنن، کتاب الخراج والفاقی والإمامة، باب فی تعشیر اهل الذمة إذا اختلفوا بالتجارات (مکتبہ رحمانیہ، لاہور، ۲۰۰۸ء)

، حدیث: ۳۰۵۲

² عینی، محمود بن احمد، عمدۃ القاری (دار احیاء التراث العربی، بیروت، سن)، ۱۵/۸۹

آیات قرآنی اور احادیثِ مقدّسہ کی روشنی میں یہ واضح ہوتا ہے کہ کسی مسلمان کو یہ حق حاصل نہیں کہ کسی غیر مسلم شہری کو محض اس کے غیر مسلم ہونے کی بنا پر قتل کر دے۔ اسلام غیر مسلم شہریوں کو نہ صرف ان کی جان و مال اور عزت و آبرو کے تحفظ کی ضمانت دیتا ہے بلکہ ان کی عبادت گاہوں کو بھی تحفظ فراہم کرتا ہے۔

1۔ غیر مسلموں کی جان کا تحفظ:

اسلام تمام انسانوں کو عزت و تکریم عطا کرتا ہے اور جان کے تحفظ کا ضامن بھی ہے۔ اسی ضمن میں غیر مسلم شہریوں کے قتل کو بھی حرام قرار دیا ہے۔ کسی فرد کو یہ حق حاصل نہیں کہ وہ کسی غیر مسلم شہری کو قتل کرے۔ قرآن مجید میں ارشادِ باری تعالیٰ ہے:

﴿مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ

النَّاسَ جَمِيعًا﴾¹

"جس نے کسی شخص کو بغیر قصاص کے یا زمین میں فساد (پھیلانے کی سزا) کے (بغیر، ناحق) قتل کر دیا تو گویا اس نے (معاشرے کے) تمام لوگوں کو قتل کر ڈالا۔"

احادیثِ مبارکہ میں بھی غیر مسلموں کی جان کے تحفظ پر زور دیا گیا ہے۔ چنانچہ حضور نبی اکرم صلی اللہ علیہ وآلہ وسلم نے ارشاد فرمایا:

مَنْ قَتَلَ مُعَاهِدًا فِي غَيْرِ كُنْهِهِ، حَرَّمَ اللَّهُ عَلَيْهِ الْجَنَّةَ.²

"جو مسلمان کسی غیر مسلم شہری (معاہد) کو ناحق قتل کرے گا اللہ تعالیٰ اس پر جنت حرام فرمادے گا۔"

¹ سورة المائدة: ۶: ۳۲

² نسائی، احمد بن شعیب، السنن، کتاب القسامة، باب تعظیم قتل المعاهد (مکتبہ رحمانیہ، لاہور، ۲۰۰۹ء)، حدیث: ۴۷۴

ایک اور مقام پر حضور نبی اکرم صلی اللہ علیہ وآلہ وسلم نے فرمایا:

مَنْ قَتَلَ مُعَاهِدًا لَمْ يَرِحْ رَائِحَةَ الْجَنَّةِ، وَإِنَّ رِيحَهَا تُوجَدُ مِنْ مَسِيرَةِ
أَرْبَعِينَ عَامًا.¹

"جس نے کسی غیر مسلم شہری (معاہد) کو قتل کیا تو وہ جنت کی خوشبو بھی
نہیں سونگھے گا حالانکہ جنت کی خوشبو چالیس برس کی مسافت تک محسوس
ہوتی ہے۔"

گویا کسی غیر مسلم کا ناحق قتل کرنے والا جنت کے قریب بھی نہیں جاسکے گا بلکہ اسے جنت سے چالیس برس کی
مسافت سے بھی دور رکھا جائے گا۔

علامہ انور شاہ کاشمیری فیض الباری میں اس حدیث کی شرح بیان کرتے ہوئے لکھتے ہیں:

"آپ صلی اللہ علیہ وآلہ وسلم کا فرمان ہے: "جس نے کسی غیر مسلم شہری کو
قتل کیا وہ جنت کی خوشبو بھی نہیں سونگھے گا۔" اے مخاطب! حدیث کا لب
لباب تجھے قتل مسلم کے گناہ کی سنگینی بتا رہا ہے کہ اس کی قباحت کفر تک پہنچا
دیتی ہے جو جہنم میں خلود کا باعث بنتا ہے، جبکہ غیر مسلم شہری کو قتل کرنا
بھی کوئی معمولی گناہ نہیں ہے۔ اسی طرح اس کا قاتل بھی جنت کی خوشبو تک
نہیں پائے گا (جس کا مطلب یہ ہے کہ وہ جہنم میں ڈالا جائے گا)۔"²

(الف) سفارت کاروں کی جان کا تحفظ:

¹ بخاری، الجامع الصحیح، کتاب الجزیة، باب اثم من قتل معاہد البغیر جرم، حدیث: ۲۹۹۵

² کشمیری، محمد انور شاہ، فیض الباری (دارالکتب العلمیہ، بیروت، ۲۰۰۵ء)، ۲/۲۸۸

اسی طرح غیر مسلم سفارت کاروں کے قتل کی بھی ممانعت کی گئی ہے۔ اسلام قومی اور بین الاقوامی معاملات میں امن و رواداری کا درس دیتا ہے۔ قرآن و حدیث کی تعلیمات کے مطابق بدترین دشمن قوم کا سفارت کار بھی اگر سفارت کاری کے لیے آئے تو اس کا قتل حرام ہے۔ حضور نبی اکرم صلی اللہ علیہ وآلہ وسلم کے پاس کئی مواقع پر غیر مسلموں کے نمائندے آئے، لیکن آپ صلی اللہ علیہ وآلہ وسلم نے ان سے ہمیشہ خود بھی حسن سلوک فرمایا اور صحابہ کرام رضوان اللہ علیہم اجمعین کو بھی یہی تعلیم دی۔ حتیٰ کہ نبوت کے جھوٹے دعوے دار مسیلمہ کذاب کے نمائندے آئے جنہوں نے صریحاً اعترافِ ارتداد کیا تھا لیکن آپ صلی اللہ علیہ وآلہ وسلم ان کے سفارت کار ہونے کے باعث ان سے حسن سلوک سے پیش آئے۔

حضرت عبد اللہ بن مسعود رضی اللہ عنہ فرماتے ہیں:

"میں حضور نبی اکرم صلی اللہ علیہ وآلہ وسلم کے پاس بیٹھا ہوا تھا جب یہ شخص (عبد اللہ بن نواحہ) اور ایک اور آدمی مسیلمہ (کذاب) کی طرف سے سفارت کار بن کر آئے تو انہیں حضور نبی اکرم صلی اللہ علیہ وآلہ وسلم نے فرمایا: کیا تم دونوں اس بات کی گواہی دیتے ہو کہ میں اللہ تعالیٰ کا رسول ہوں؟ انہوں نے (اپنے کفر و ارتداد پر اصرار کرتے ہوئے) کہا: ہم گواہی دیتے ہیں کہ مسیلمہ اللہ کا رسول ہے (معاذ اللہ). حضور نبی اکرم صلی اللہ علیہ وآلہ وسلم نے (کمال برداشت اور تحمل کی مثال قائم فرماتے ہوئے ارشاد) فرمایا: میں اللہ تعالیٰ اور اس کے رسولوں پر ایمان رکھتا ہوں۔ اگر میں

سفارت کاروں کو قتل کرنے والا ہوتا تو تم دونوں کو قتل کر دیتا (مگر حضور

صلی اللہ علیہ وآلہ وسلم نے ایسا نہ کیا اور انہیں جان کی سلامتی دی)۔¹

غور کیجئے کہ بارگاہ رسالت مآب صلی اللہ علیہ وآلہ وسلم میں مسیلمہ کذاب کے بیروکاروں کے اعلانیہ کفر و ارتداد کے باوجود تخیل سے کام لیا گیا، کسی قسم کی سزا نہیں دی گئی، نہ ہی انہیں قید کیا گیا اور نہ ہی انہیں قتل کرنے کا حکم فرمایا گیا۔ صرف اس لیے کہ وہ سفارت کار (diplomats) تھے۔ بعض روایات میں رَسُولًا کا لفظ آیا ہے یعنی اکیلا سفارت کار ہو یا سفارتی عملہ ہو، ہر دو صورتوں میں ان کا قتل جائز نہیں ہے۔

حضور نبی اکرم صلی اللہ علیہ وآلہ وسلم کے مندرجہ بالا ارشاد اور آپ کے عمل مبارک سے یہ امر پایہ ثبوت کو پہنچ گیا کہ غیر ملکی نمائندوں اور سفارت کاروں کی جان کی حفاظت کرنا سنت نبوی صلی اللہ علیہ وآلہ وسلم ہے۔

(ب) مذہبی رہنماؤں کی جان کا تحفظ:

جس طرح غیر مسلم سفارت کاروں کے قتل کو حرام قرار دیا گیا ہے اسی طرح غیر مسلموں کے مذہبی رہنماؤں

کے قتل کی بھی ممانعت کی گئی ہے۔ حضرت عبد اللہ بن عباس رضی اللہ عنہما سے مروی ہے:

كَانَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ إِذَا بَعَثَ جُيُوشَهُ قَالَ: لَا

تَعْدِرُوا وَلَا تَعْلُوا وَلَا تُمْتَلُوا وَلَا تَقْتُلُوا الْوِلْدَانَ وَلَا أَصْحَابَ الصَّوَامِعِ.²

"حضور نبی اکرم صلی اللہ علیہ وآلہ وسلم جب اپنے لشکروں کو روانہ کرتے تو

حکم فرماتے: غداری نہ کرنا، دھوکا نہ دینا، نعشوں کی بے حرمتی نہ کرنا اور

بچوں اور پادریوں کو قتل نہ کرنا۔"

¹ الدراری، السنن، کتاب السیر، باب بَحْرِ عَلِيٍّ النَّسَلِيِّينَ اَذْنَاهُمْ (دار الکتب العلمیہ، بیروت، ۱۹۹۸م)، حدیث: ۲۵۵۸

² احمد بن حنبل المسند، باب مُسْنَدُ عَبْدِ اللَّهِ بْنِ الْعَبَّاسِ بْنِ عَبْدِ الْمُطَّلِبِ (دار الکتب العلمیہ، بیروت، ۲۰۰۱م)، حدیث: ۲۷۲۸

مندرجہ بالا حدیث مبارکہ سے واضح طور پر ثابت ہوتا ہے کہ کسی بھی قوم کے مذہبی رہنماؤں کا قتل عام حالات کے علاوہ دورانِ جنگ بھی جائز نہیں ہے۔

(ج) کسی اور غیر مسلم کے بدلے جان کا تحفظ:

قرآن و حدیث کے مطابق ہر شخص اپنے اعمال کا خود ذمہ دار ہے۔ جس نے ظلم کیا حسب دستور بدلہ اور سزا کا وہی مستحق ہے، اس کے بدلے میں کوئی دوسرا نہیں۔ اس کے جرم کی سزا اس کے اہل و عیال، دوستوں یا اس کی قوم کے دیگر افراد کو نہیں دی جاسکتی۔ ارشادِ باری ہے:

﴿وَلَا تَكْسِبُ كُلُّ نَفْسٍ إِلَّا عَلَيْهَا وَلَا تَزِرُ وَازِرَةٌ وِزْرَ أُخْرَىٰ ثُمَّ إِلَىٰ رَبِّكُم مَّرْجِعُكُمْ فَيُنَبِّئُكُم بِمَا كُنتُمْ فِيهِ تَخْتَلِفُونَ﴾¹

"اور ہر شخص جو بھی (گناہ) کرتا ہے (اس کا وبال) اسی پر ہوتا ہے اور کوئی بوجھ اٹھانے والا دوسرے کا بوجھ نہیں اٹھائے گا۔ پھر تمہیں اپنے رب ہی کی طرف لوٹنا ہے پھر وہ تمہیں ان (باتوں کی حقیقت) سے آگاہ فرمادے گا جن میں تم اختلاف کیا کرتے تھے۔"

اسلام اس امر کی اجازت نہیں دیتا کہ وہ پر امن شہریوں کو دوسرے ظالم افراد کے ظلم کے عوض سزا دے۔ امام ابو یوسف فرماتے ہیں:

"کسی (امن پسند غیر مسلم) شہری کو دوسرے غیر مسلم افراد کے ظلم کے عوض کوئی سزا نہیں دی جائے گی۔"¹

¹ سورة الانعام: ۵: ۱۴۴

لہذا ایسے دہشت گرد افراد جو انتقاماً مخالف قوم کے افراد کو قتل کریں، ان کا مال لوٹیں اور ان کی املاک تباہ کریں، وہ صریحاً قرآنی آیات اور ارشاداتِ نبوی صلی اللہ علیہ وآلہ وسلم کی مخالفت کرنے والے ہیں۔ اسلام میں اس کی قطعاً کوئی گنجائش نہیں ہے۔

(د) عزت نفس کا تحفظ:

اسلام میں جیسے مسلمان کی عزت و آبرو کی حرمت کو پامال کرنا حرام ہے ویسے ہی غیر مسلم شہری کی عزت کو پامال کرنا بھی جائز نہیں ہے۔ کسی مسلمان کو اجازت نہیں کہ وہ کسی غیر مسلم شہری کو گالی گلوچ کرے، اس پر تہمت لگائے، اس کی طرف جھوٹی بات منسوب کرے یا اس کی غیبت کرے۔ اسلام کسی مسلمان کو اس امر کی بھی اجازت نہیں دیتا کہ وہ کسی غیر مسلم شہری کے ایسے عیب کا تذکرہ کرے جس کا تعلق اس کی ذات، اس کے حسب و نسب یا اس کے جسمانی و اخلاقی عیب سے ہو۔

ایک دفعہ گورنرِ مصر حضرت عمرو بن العاص رضی اللہ عنہ کے بیٹے نے ایک غیر مسلم کو ناحق سزا دی۔ خلیفہ وقت امیر المؤمنین حضرت عمر رضی اللہ عنہ کے پاس جب اس کی شکایت کی گئی تو انہوں نے سرعام گورنرِ مصر کے بیٹے کو اس غیر مسلم مصری سے سزا دلوائی اور ساتھ ہی وہ تاریخی جملہ ادا فرمایا جو بعض محققین کے نزدیک انقلابِ فرانس کی جدو جہد میں روحِ رواں بنا۔ آپ رضی اللہ عنہ نے گورنرِ مصر حضرت عمرو بن العاص رضی اللہ عنہ کے بیٹے سے فرمایا:

مذکم تعبدتم الناس وقد ولدتکم أمہاتکم أحراراً؟¹

"تم نے کب سے لوگوں کو اپنا غلام سمجھ لیا ہے حالانکہ ان کی ماؤں نے انہیں

آزاد جنتا تھا؟"

¹ ابو یوسف، یعقوب بن ابراہیم، کتاب الخراج (مطبعہ سلفیہ، قاہرہ، ۱۳۸۲ھ)، ص: ۷۲

² ہندی، علاء الدین علی بن حسام الدین، کنز العمال فی سنن الاقوال والافعال، (مؤسسہ الرسالہ، بیروت، ۱۴۰۱ھ)، حدیث: ۳۶۰۱

غیر مسلم شہری کو زبان یا ہاتھ پاؤں سے تکلیف پہنچانا، اس کو گالی دینا، مارنا پٹینا یا اس کی غیبت کرنا اسی طرح ناجائز اور حرام ہے جس طرح مسلمان کے حق میں ناجائز اور حرام ہے۔ غیر مسلم کو اذیت سے محفوظ رکھنا واجب ہے اور اس کی غیبت کرنا بھی اسی طرح حرام ہے جس طرح مسلمان کی غیبت کرنا۔

علامہ ابن عابدین شامی غیر مسلم شہریوں کے حقوق کے بارے میں لکھتے ہیں:

لِأَنَّهٗ بِعَقْدِ الدِّمَةِ، وَجَبَ لَهُ مَا لَنَا فَإِذَا حُرِّمَتْ غَيْبَةُ الْمُسْلِمِ حُرْمَتٌ
غَيْبَتُهُ بَلَّ قَالُوا: إِنَّ ظُلْمَ الدِّمِيِّ أَشَدُّ¹

عقدِ ذمہ کی وجہ سے غیر مسلم کے وہی حقوق لازم ہیں جو ہمارے ہیں۔ جب

مسلمان کی غیبت حرام ہے تو اس کی غیبت بھی حرام ہے بلکہ علماء نے کہا کہ

غیر مسلم اقلیت پر ظلم کرنا مسلمان کے مقابلے میں بڑا سخت گناہ ہے۔"

درج بالا آثار و اقوال سے ثابت ہوتا ہے کہ غیر مسلم شہریوں کی عزت و آبرو کی حفاظت کرنا تمام مسلمانوں پر واجب ہے۔

(۵) قصاص اور دیت کا تحفظ:

اسلام نے کسی بھی شخص (مسلم یا غیر مسلم) کو ناحق قتل کرنے والے قاتل پر قصاص لازم کیا ہے۔ جبکہ قتل خطاء یعنی غلطی سے قتل ہو جانے کی صورت میں دیت (monetary compensation) کی ادائیگی کو واجب قرار دیا ہے۔

ارشاد باری تعالیٰ ہے:

﴿وَأَكْمُرُ فِي الْقَصَا حَيَوَةً يَأُولِي الْأَلْبَابِ لَعَلَّكُمْ تَتَّقُونَ﴾²

¹ شامی، ابن عابدین، رد المحتار علی الدر المختار (دار الفکر، بیروت، ۱۴۱۲ھ)، ۳/۱۷۱

² سورة البقرة: ۱۷۹

"اور تمہارے لیے قصاص (یعنی خون کا بدلہ لینے) میں ہی زندگی (کی ضمانت) ہے اے عقلمند لوگو! تاکہ تم (خونریزی اور بربادی سے) بچو۔"

حضور نبی اکرم صلی اللہ علیہ وآلہ وسلم نے غیر مسلموں کو دیت (monetary compensation) میں مساوی حقوق دیتے ہوئے ارشاد فرمایا ہے:

قال دية اليهودي والنصراني والمجوسي مثل دية المسلم¹

"یہودی، عیسائی اور مجوسی کی دیت مسلمان کی دیت کے برابر ہے۔"

حضرت عبدالرحمن بن یلمانی رضی اللہ عنہ بیان کرتے ہیں:

"ایک مسلمان نے اہل کتاب میں سے ایک آدمی کو قتل کر دیا، وہ مقدمہ حضور نبی اکرم صلی اللہ علیہ وآلہ وسلم کی بارگاہ میں پیش ہوا تو آپ صلی اللہ علیہ وآلہ وسلم نے فرمایا: میں غیر مسلم شہریوں کے حقوق ادا کرنے کا سب سے زیادہ ذمہ دار ہوں۔ چنانچہ آپ صلی اللہ علیہ وآلہ وسلم نے (بطور قصاص مسلمان قاتل کو قتل کیے جانے کا) حکم دیا اور اُسے قتل کر دیا گیا۔"²

امام اعظم ابوحنیفہ رحمۃ اللہ علیہ کا قول ہے:

دِيَّةُ الرَّجُلِ مِنْ أَهْلِ الدِّمَةِ مِثْلُ دِيَّةِ الْخَيْرِ الْمُسْلِمِ³

"اہل ذمہ (یہودی، عیسائی اور مجوسی) کی دیت آزاد مسلمان کی دیت کے

برابر ہے۔"

¹الصنعانی، عبدالرزاق بن ہمام، المصنف (دارالکتب العلمیہ، بیروت، ۲۰۰۷م)، حدیث: ۱۰۲۲۵

²۔ ابو نعیم اصبہانی، احمد بن عبداللہ، مسند ابی حنیفہ، (مکتبہ الکوثر، ریاض، ۱۴۱۵ھ)، ۱/۱۰۴

³ ابو یوسف، یعقوب بن ابراہیم، الآثار، (دارالکتب العلمیہ، بیروت، سن)، ۱/۲۲۰

ان احادیث مبارکہ اور فقہاء کے عمومی بیان سے معلوم ہوتا ہے کہ اسلام نے مسلمانوں کی طرح غیر مسلموں کو بھی قصاص اور دیت میں مسلمانوں کے برابر حیثیت دی ہے یعنی ان کے قصاص اور دیت کا تحفظ کیا ہے۔

2۔ غیر مسلموں کے مال کا تحفظ:

اسلام اور اسلامی ریاست میں جہاں غیر مسلموں کے جان کا تحفظ کیا گیا ہے وہاں ان کے مال کے تحفظ کی بھی ضمانت دی گئی ہے۔ اسلام نے دوسروں کا مال لوٹنا بھی حرام قرار دیا ہے، ارشاد باری تعالیٰ ہے:

﴿وَلَا تَأْكُلُوا أَمْوَالَكُم بَيْنَكُم بِالْبَاطِلِ وَتُدْلُوا بِهَآ إِلَى الْحُكْمِ

لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ﴾¹

"اور تم ایک دوسرے کے مال آپس میں ناحق نہ کھایا کرو اور نہ مال کو (بطور

رشوت) حاکموں تک پہنچایا کرو کہ یوں لوگوں کے مال کا کچھ حصہ تم (بھی)

ناجائز طریقے سے کھا سکو حالانکہ تمہارے علم میں ہو (کہ یہ گناہ ہے)۔"

حضور نبی اکرم صلی اللہ علیہ وآلہ وسلم نے بھی دوسروں کے مال کو لوٹنا حرام قرار دیا ہے۔ ارشاد نبویؐ ہے:

إِنَّ دِمَاءَكُمْ وَأَمْوَالَكُمْ عَلَيْكُمْ حَرَامٌ²

"بے شک تمہارے خون اور تمہارے مال تم پر حرام ہیں۔"

غیر مسلم شہریوں کی جانوں کی طرح ان کے اموال کی حفاظت بھی اسلامی ریاست پر لازم ہے۔ ہر دور میں جمع مسلمانوں کا اس پر اجماع رہا ہے۔ امام ابو عبید قاسم بن سلام، ابن زنجویہ، ابن سعد اور امام ابو یوسف نے نجران کے عیسائیوں کے ساتھ حضور نبی اکرم صلی اللہ علیہ وآلہ وسلم کے معاہدے کی یہ شق نقل کی ہے:

¹ سورة البقرة ۴: ۱۸۸

² البخاری، الجامع الصحیح، حدیث: ۱۶۵۴

ولنجران وحاشيتها جوار الله وذمه محمد رسول الله صلي الله عليه وآله وسلم ، علي أموالهم وأنفسهم وأرضهم وملتهم، وغائبهم وشاهدهم، وعشيرتهم وبيعهم، وكل ما تحت يديهم من قليل أو كثير-¹

اللہ اور اللہ کے رسول محمد صلی اللہ علیہ وآلہ وسلم اہل نجران اور ان کے حلیفوں کے لیے ان کے مالوں، ان کی جانوں، ان کی زمینوں، ان کے دین، ان کے غیر موجود و موجود افراد، ان کے خاندان کے افراد، ان کی عبادت گاہوں اور جو کچھ بھی ان کے ہاتھوں میں ہے، تھوڑا یا زیادہ، ہر شے کی حفاظت کے ضامن اور ذمہ دار ہیں۔"

حضرت عمر رضی اللہ عنہ نے شام کے گورنر حضرت ابو عبیدہ رضی اللہ عنہ کو جو فرمان لکھا تھا اس میں من جملہ دیگر احکام کے یہ بھی درج تھا:

وَأَمْنَعِ الْمُسْلِمِينَ مِنْ ظُلْمِهِمْ وَالْإِضْرَارِ بِهِمْ وَأَكْلِ أَمْوَالِهِمْ إِلَّا بِحِلِّهَا-²
 "(تم بحیثیت گورنر شام) مسلمانوں کو ان غیر مسلم شہریوں پر ظلم کرنے، انہیں ضرر پہنچانے اور ناجائز طریقہ سے ان کا مال کھانے سے سختی کے ساتھ منع کرو۔"

حضرت علی رضی اللہ عنہ نے ارشاد فرمایا:

إنما بذلوا الجزية لتكون دماؤهم كدمائنا وأموالهم كأموالنا-¹

¹ ابو یوسف، کتاب الخراج، ص: ۷۲

² ابو یوسف، کتاب الخراج، ص: ۱۴۱

"غیر مسلم شہری ٹیکس اس لئے ادا کرتے ہیں کہ ان کے خون ہمارے خون کی طرح اور ان کے مال ہمارے اموال کے برابر محفوظ ہو جائیں۔"

اسلامی ریاست میں غیر مسلم شہریوں کے مال کی حفاظت کا اس قدر اہتمام کیا گیا ہے کہ ان کے اموال کی حفاظت اتنی ہی ضروری ہے جتنی مسلمانوں کے اموال کی حتیٰ کہ اگر کوئی مسلمان ان کی شراب یا خنزیر کو تلف کر دے تو اس پر بھی جرمانہ لازم آئے گا۔
فقہ حنفی کی مشہور کتاب "الدر المختار" میں ہے:

وَيُضْمَنُ الْمُسْلِمُ قِيَمَةَ خَمْرِهِ وَخِنْزِيرِهِ إِذَا أَتْلَفَهُ²

"غیر مسلم شہری کی شراب اور اس کے خنزیر کو تلف کرنے کی صورت میں مسلمان اس کی قیمت بطور تادان ادا کرے گا۔"

خلاصہ یہ ہوا کہ اسلام نے غیر مسلموں کے مال کو بھی وہی اہمیت دی ہے جو مسلمانوں کے مال کو حاصل تھی اور اس کے تحفظ کو ہر صورت یقینی بنایا ہے۔

(الف) غیر مسلم کے مال کے تحفظ کے لیے اسلامی حد کا نفاذ:

اسلام نے مال کی چوری کو حرام قرار دیا ہے اور اس پر نہایت سخت سزا مقرر کی ہے۔ یہ تمام سزائیں صرف مسلمانوں کے مال چرانے پر نہیں ہیں بلکہ ان کا دائرہ عمل غیر مسلموں تک بھی محیط ہے۔
امام نووی شرح صحیح مسلم میں لکھتے ہیں:

فَإِنَّ مَالَ الذَّمِّيِّ وَالْمُعَاهِدِ وَالْمُرْتَدِّ فِي هَذَا كَمَالِ الْمُسْلِمِ³

¹ ابن قدامہ، عبد اللہ بن احمد، المغنی (دار الفکر، بیروت، ۱۳۰۵ھ)، ۱۰/۲۸۸

² شامی، ابن عابدین، رد المحتار، ۳/۱۷۰

³ نووی، محی الدین یحییٰ بن شرف، المنہاج شرح صحیح مسلم بن حجاج (دار احیاء التراث العربی، بیروت، ۱۳۹۲ھ)، ۱۲/۷

"یقیناً غیر مسلم شہری، معاہد اور مرتد کا مال بھی اس اعتبار سے مسلمان کے مال ہی کی طرح ہے۔"

امام ابن قدامہ حنبلی نے کہا ہے کہ غیر مسلم شہری کا مال چوری کرنے والے پر اسی طرح حد عائد ہوگی جس طرح مسلمان کا مال چوری کرنے والے پر ہوتی ہے۔¹

علامہ ابن حزم بیان کرتے ہیں کہ اس میں کوئی اختلاف نہیں کہ غیر مسلم شہری کا مال چوری کرنے پر بھی مسلمان پر حد جاری کی جائے گی۔²

مال کے حکم حفاظت میں بھی مسلم اور غیر مسلم شہری برابر ہیں۔ اگر کسی مسلمان نے غیر مسلم شہری کا مال چوری کیا تو اس پر حد نافذ ہوگی اور اگر کسی نے غیر مسلم شہری کا مال غصب کیا تو اس پر تعزیر نافذ ہوگی۔ اسلام میں غیر مسلم شہریوں کے اموال کی حفاظت کا اس قدر لحاظ رکھا گیا ہے کہ غیر مسلم شہریوں کی ہر اس چیز کی حفاظت کی جائے گی جسے وہ مال میں شمار کرتے ہوں اگرچہ مسلمانوں کے نزدیک وہ مال کے زمرے میں نہ آتی ہو۔ جیسا کہ شراب اور خنزیر مسلمانوں کے لیے قابلِ حیثیت مال نہیں۔ لہذا اگر کوئی شخص مسلمان کی شراب ضائع کر دے تو اس پر کوئی سزا اور تعزیر نہیں ہے۔ اس کے برعکس اگر کسی مسلمان نے غیر مسلم کی شراب اور خنزیر کو نقصان پہنچایا تو اس سے ان کی قیمت تاوان کے طور پر لی جائے گی کیونکہ یہ دونوں چیزیں اس غیر مسلم کے نزدیک مال متصور ہوتی ہیں۔

پاکستان میں غیر مسلموں کی جان و مال کا تحفظ

غیر مسلموں کے حقوق کا تحفظ اسلامی ریاست کی بنیادی ذمہ داری ہے۔ تاریخ اسلام بتاتی ہے کہ مسلمان حکمرانوں نے اسی اصول کو مد نظر رکھتے ہوئے غیر مسلموں کو تحفظ فراہم کیا ہے اور انہیں آزادانہ زندگی گزارنے کے

¹ ابن قدامہ، المغنی، ۱۰/۳۸۸

² ابن حزم، علی بن احمد، المحلی، (دار الفکر، بیروت، سن)، ۱۰/۳۵۱

مواقع فراہم کیے۔ اسی ذمہ داری سے باحسن عہدہ برہونے کی خاطر پاکستان کی اسلامی ریاست نے غیر مسلموں کے حقوق کے حوالے سے نہ صرف قانونی چارہ جوئی کی ہے بلکہ عملاً بھی اس کا ثبوت پیش کیا ہے۔ اس کے برعکس تاریخ کے تاریک واقعات اس بات کی گواہی بھی دیتے ہیں کہ جہاں مسلمان اقلیت میں رہے تو ان کے ساتھ غیر انسانی رویہ اختیار کیا گیا۔ بھارت کی مثال لے لیں جو کہ ایک سیکولر ریاست ہے لیکن وہاں بھی مسلمانوں پر ظلم و ستم کیا جاتا ہے۔ انتہاء پسند تنظیمیں گائے کا گوشت کھانے کے جھوٹے الزامات کی آڑ میں وہاں کی اقلیتوں کو پھانسی چڑھانے بلکہ آگ میں جلانے کی سزا تک دیتی ہیں۔ ریاست ایودھیہ میں باری مسجد کی شہادت کا المناک واقعہ، گجرات میں مسلمانوں کا قتل عام اور سمجھوتہ ایکسپریس جیسے واقعات وہاں ہونے والے مظالم کی مشہور مثالیں ہیں۔ ستم ظریفی یہ ہے کہ اقلیتوں کے حقوق کے معاملے کو صرف وہاں اٹھایا جاتا ہے جہاں غیر مسلم اقلیت میں ہیں اور جہاں مسلمان اقلیت میں ہیں ان کے حق میں کوئی آواز نہیں اٹھائی جاتی۔ شام، برما، کشمیر، مقبوضہ فلسطین وغیرہ وہ ممالک ہیں جہاں مسلمانوں کی اکثریت ہونے کے باوجود انہیں جانوروں کی طرح ذبح کیا جا رہا ہے لیکن انسانی حقوق کے علمبردار خاموش تماشائی بنے ہوئے ہیں۔ پاکستان میں بھی اسی روش کو اختیار کیا گیا ہے اور آئے دن اقلیتوں کے حقوق پر بحث و مباحثہ شروع کر دیا جاتا ہے۔ حالانکہ آئین پاکستان اقلیتوں کو مکمل تحفظ فراہم کرتا ہے۔

(الف) قیام پاکستان کے پس منظر میں غیر مسلموں کے جان و مال کا تحفظ:

بانی پاکستان قائد اعظم محمد علی جناح نے بھی قیام پاکستان سے پہلے اسلامی ریاست کا تصور پیش کرتے ہوئے اقلیتوں کے حقوق کے تحفظ کی مکمل یقین دہائی کرائی تھی۔ قائد اعظم محمد علی جناح کو اللہ تعالیٰ نے بہت سی خوبیوں سے نوازا تھا۔ آپ انسانیت دوست سیاستدان تھے۔ آپ اس بات کو بخوبی جانتے تھے کہ ملک کو صحیح معنوں میں خوشحال، مضبوط اور پر امن بنانے کے لیے اشد ضروری ہے کہ پاکستان میں رہنے والے امن پسند شہریوں کے حقوق کی تسلی بخش انداز میں حفاظت کی جائے۔ قائد اعظم نے کئی مقامات پر پاکستان میں رہنے والے غیر مسلموں کے ساتھ بہترین سلوک اور رواداری کی اہمیت پر زور دیا۔ اپریل ۱۹۴۱ء میں آل انڈیا مسلم لیگ کے مدراس اجلاس سے صدارتی تقریر کرتے ہوئے فرمایا:

" اقلیتوں میں اعتماد اور تحفظ کا احساس پیدا کیے بغیر کوئی حکومت بھی کامیاب نہیں ہوگی۔ اگر کسی حکومت کی پالیسی اور پروگرام اقلیتوں کے بارے میں غیر منصفانہ نامناسب اور ظالمانہ ہوں گے تو وہ حکومت کبھی کامیابی و کامرانی سے ہمکنار نہیں ہو سکے گی۔ ہمارے ملک کی اقلیتوں کو معلوم ہو جائے گا کہ ہماری روایات ہمارا ورثہ اور اسلامی تعلیمات ان کے لیے نہ صرف مناسب اور انصاف پسندانہ ہوں گی بلکہ ان کے ساتھ فیاضانہ سلوک بھی کیا جائے گا۔"

اسی طرح ۲۴ اپریل ۱۹۴۳ء کو آل انڈیا مسلم لیگ دہلی کے اجلاس میں خطبہٴ صدارت دیتے ہوئے فرمایا:

" اقلیتوں کی بدرجہ اتم حفاظت ہونی چاہیے۔ ہمارے پیغمبر صلی اللہ علیہ وسلم نے غیر مسلموں کے ساتھ نہ صرف عادلانہ بلکہ فیاضانہ سلوک کر کے واضح ترین ثبوت پیش کیا ہے۔"

۱۵ نومبر ۱۹۴۲ء کو آل انڈیا مسلم اسٹوڈنٹس فیڈریشن جالندھر کے سالانہ اجلاس سے تقریر کرتے ہوئے فرمایا:

" ہماری مذہبی تعلیم ہمیں یہ حکم دیتی ہے کہ مسلمان حکومت میں ہر غیر مسلم اقلیت کے ساتھ عدل و انصاف کا برتاؤ کیا جائے۔"

قائد اعظم نے یکم فروری ۱۹۴۳ء کو اسماعیلی کالج بمبئی سے تقریر کرتے ہوئے کانگریس کے ہندو رہنماؤں سے مخاطب ہو کر کہا تھا کہ:

ہم تمہاری اقلیتوں کے ساتھ مہذب حکومتوں سے بھی زیادہ بہتر انداز میں سلوک کریں گے کیونکہ اقلیتوں کے ساتھ ایسا برتاؤ کرنے کا ہمیں قرآن کریم نے حکم دیا ہے۔"

۲۴ دسمبر ۱۹۴۳ء کو کراچی میں آل انڈیا مسلم لیگ کے اجلاس میں صدارتی تقریر کرتے ہوئے فرمایا:

"ہندوستان اور پاکستان کا یہ مقدس فرض ہے کہ وہ اپنے اپنے علاقے کی

اقلیتوں کے ساتھ عدل اور انصاف کا برتاؤ کریں اور ان کی حفاظت بھی

کریں۔"¹

قیام پاکستان کے بعد وزیر اعظم لیاقت علی خان نے جو پہلی کابینہ بنائی اس میں ایک ہندو جو گندرناتھ منڈل کو وزیر قانون بنا کر عزت سے سرفراز کیا۔ 1950ء میں شہید ملت لیاقت علی خان انڈیا گئے تو دونوں ممالک کے درمیان اقلیتوں کے تحفظ کے لیے لیاقت نہرو پیکٹ دستخط کر کے آئے۔ مسلم لیگ کے تیار کردہ 1956ء کے آئین میں اقلیتوں کے جان و مال کے تحفظ اور مذہبی احترام اور فلاح و بہبود کے لیے کئی دفعات رکھی گئیں اور اقلیتوں کو ایک مقدس امانت قرار دیا گیا۔ پاکستان کے موجودہ آئین 1973ء میں بھی اقلیتوں کو برابر کے شہری حقوق حاصل ہیں اور ان کے استحصال کو روکنے کے لیے ہر طرح کے امتیازات کا خاتمہ کیا گیا ہے۔ قیام پاکستان سے پہلے اور قیام پاکستان کے فوراً بعد سے ہی غیر مسلموں کے حقوق کے حوالے سے کام تیزی سے جاری تھا اور انہیں اسی وقت سے جان و مال اور ہر طرح کی آزادی اور تحفظ حاصل تھا۔

(ب) قیام پاکستان کے بعد سے اب تک غیر مسلموں کے جان و مال کا تحفظ:

پاکستان بن جانے کے بعد سے عصر حاضر تک ہر دور میں غیر مسلموں کے جان و مال کے تحفظ کے حوالے سے نہ صرف قانون سازی ہوتی رہی بلکہ عملاً بھی بہت کچھ ہوا البتہ چند ایک افسوس ناک واقعات بھی پیش آتے رہے ہیں لیکن وہ صرف غیر مسلموں کے ساتھ نہیں بلکہ اس کا شکار ملک کے رہنے والے تمام طبقات ہوئے اور ان واقعات کے محرک دہشت گرد افراد کا کسی بھی مذہب سے کوئی تعلق نہیں وہ انسانیت کے دشمن ہیں۔

¹ بقا، محمد شریف، قائد اعظم کے اسلامی افکار (نظریہ پاکستان ٹرسٹ، لاہور، ۲۰۰۹ء)، ص: ۳۳-۳۰

آئین پاکستان کے آرٹیکل ۳۶ کے مطابق ریاست اقلیتوں کے حقوق اور مفادات کا تحفظ کرے گی اور آئین کے ہی آرٹیکل ۸ کے مطابق بنیادی حقوق کے نقیض یا منافی قوانین کا عدم ہوں گے اور پاکستان چارٹر آف ہیومن رائٹس پر بھی عمل درآمد کا پابند ہے۔ آئین پاکستان کے مطابق پاکستان ایک اسلامی جمہوریہ ہے اور اسلامی تعلیمات کے مطابق سب کو آزادی اور تحفظ حاصل ہے۔ اسی طرح دنیا کے ہر معاشرے کی طرح پاکستان میں بھی آئین فرد کی سلامتی کو اہمیت دیتا ہے چاہے وہ کسی بھی مذہب، ذات پات، رنگ نسل سے تعلق رکھتا ہو اس وقت تک اسکی جان نہیں لی جاسکتی سوائے اس کہ قانون اسکی اجازت دے۔ اسی طرح آئین پاکستان کے آرٹیکل ۹ کے تحت فرد کو سلامتی حاصل ہے اور کسی شخص کو زندگی یا آزادی سے محروم نہیں کیا جائے گا سوائے اسکے کہ قانون اسکی اجازت دے۔ یعنی آئین پاکستان قانون کے دائرہ کار میں رہتے ہوئے ہر شخص کو مکمل آزادی فراہم کرتا ہے۔

۱۹۵۶ء کے پہلے دستور میں بھی تمام اہلیان پاکستان کے جملہ حقوق کے مساوی تحفظ کی ضمانت فراہم کی گئی۔ اسی طرح ۱۹۶۲ء کے آئین میں تمام پاکستانیوں کی بلا امتیاز مسلم و غیر مسلم تمام مذہبی معاشرتی و سیاسی حقوق کے مساویانہ تحفظ کی ضمانت دی گئی اور ان کو تمام بنیادی حقوق کی فراہمی کے ساتھ جان و مال کے تحفظ کی بھی ضمانت دی گئی۔^۱

۱۹۵۶ء کے آئین کی روح سے جو مساوی حقوق کے تحفظ کی بات کی گئی ہے اس کو پاکستان میں من و عن پورا کرنے کی بھرپور کوشش کی گئی اور تمام اقلیتوں کے جان و مال سمیت جملہ حقوق کا پوری طرح خیال کیا گیا۔ اسی طرح ۱۹۶۲ء کے آئین میں بھی جو اقلیتوں کے حقوق بیان ہوئے، ان کو بھی بلا امتیاز مذہب پورا پورا ادا کرنے کی کامیاب کوشش کی گئی۔

^۱ ایم اے ملک، تاریخ آئین پاکستان (پی ایل ڈی پبلیشرز، لاہور، ۱۹۹۱ء)، ص: ۵۹

1973ء کے دستور میں بھی اقلیتوں کے حقوق کے تحفظ کے ضمن میں تمام غیر مسلموں کی جان و مال کے تحفظ کی ضمانت دی گئی۔ ان کو حق جائیداد دیا گیا یعنی کسی بھی غیر مسلم کی زمین و جائیداد کو بلا معاوضہ و متبادل کے حکومت بھی قبضہ میں نہیں لے سکتی۔¹

1973ء کا آئین سب سے زیادہ اقلیتوں کے حقوق کا محافظ ہے۔ اس میں جملہ حقوق کے علاوہ اقلیتوں کی جائیداد کا بھی بھرپور تحفظ کیا گیا۔ پاکستان میں غیر مسلموں کو نہ صرف جانی و مالی تحفظ دیا جاتا رہا ہے بلکہ ان کو عزت و توقیر بھی دی جاتی رہی ہے۔ جسٹس اے آر کار نیلیس ایک عیسائی تھے جو کئی برس تک سپریم کورٹ آف پاکستان کے چیف جسٹس رہے ہیں۔ رانا بھگوان داس ہندو مذہبی اقلیت سے تعلق رکھتے ہیں، وہ مشہور و معروف جج رہے ہیں۔ پہلے سندھ ہائی کورٹ کے جج تھے بعد میں ترقی پا کر سپریم کورٹ آف پاکستان کے سینئر جج بنے۔ سپریم کورٹ سے ریٹائرمنٹ کے بعد اپنی گرفتار قومی اور قانون کی عملداری میں شاندار ایماندارانہ اور غیر جانبدارانہ خدمات اور کردار کی وجہ سے سول سروس آف پاکستان کے چیئرمین بنے۔ غیر مسلموں کی جان کے تحفظ کے حوالے سے حکومت کے اقدامات کا اندازہ اس بات سے بخوبی لگایا جاسکتا ہے کہ جب طالبان کی شورش کی وجہ سے باجوڑ اور مالاکانڈ میں سکھوں کی جان و مال کو خطرہ لاحق ہوا تو ریاست نے انہیں محفوظ مقامات پر پہنچانے اور اشیائے ضرورت مہیا کرنے میں مستعدی کا ثبوت دیا۔ اگر کبھی سکھوں اور مسلمانوں کے درمیان کوئی جھگڑا ہوا تو اسے بگڑنے سے پہلے فرو کر دیا گیا۔ چند برس قبل نیکانہ صاحب میں طالب علموں نے ہنگامہ برپا کیا تو فوراً سرکاری طور پر سخت قدم اٹھایا گیا۔ فساد یوں کے سرغنوں کو جلد گرفتار کر کے جیل بھیج دیا گیا۔

لاہور میں صرف بارہ سکھ خاندان آباد ہیں بشن اور اس کے خاندان کا کہنا ہے کہ وہ الگ تھلگ محسوس نہیں کرتے۔ مسلمان پڑوسی اور ساتھی کاروباری ہمیں شادیوں اور مذہبی تقریبات پر مدعو کرتے ہیں اور اپنے جیسا سمجھتے ہیں بشن کا بیٹا تروک کہتا ہے۔ "یہ ہمارا شہر ہے۔ میرا خیال نہیں کہ دنیا کے کسی بھی شہر میں مجھے لاہور جتنا چین نصیب ہو سکتا

¹ ایم اے ملک، تاریخ آئین پاکستان، ص: ۸۵

ہے۔ اسی طرح پاکستان میں غیر مسلم مالی حوالے سے بھی بعض علاقوں میں کافی مستحکم رہے ہیں۔ بعض ٹیکسٹائل ملوں کے مالک ہونے کے ساتھ ساتھ کئی ایکٹرز مینوں کے مالک بھی رہے ہیں۔¹

ایک ہندو مصنف اترچند کے مطابق صرف سندھ میں پچاس ہزار ہندو خاندان آباد ہیں اور یہ ہر دور میں اپنے مسلمان ہمسایوں کے ساتھ مکمل امن و تحفظ کی زندگی گزارتے رہے ہیں۔²

ہندوستان میں مسلمانوں کے خلاف تشدد کے باوجود یہاں پاکستان میں ہندوؤں کو تحفظ حاصل رہا ہے۔ ماضی قریب میں گجرات میں ہزاروں مسلمانوں کی جانوں، املاک اور مذہبی اداروں کی تباہی کے باوجود پاکستان میں مکمل طور پر سکون رہا۔

اس میں کوئی شک نہیں کہ پاکستان میں اقلیتوں کے حقوق محفوظ ہیں اور انہیں تحفظ بھی فراہم کیا جاتا ہے۔ وہ آزادانہ اپنی مذہبی و معاشرتی رسومات ادا کرتے ہیں۔ اس ملک میں جہاں کہیں غیر مسلم رہتے ہیں وہ بالکل محفوظ ہیں۔ ان پر کوئی جبر و تشدد نہیں ہوتا۔ غیر مسلم اپنے مذہبی تہوار بھی بلا خوف و خطر جوش و خروش سے مناتے ہیں۔ حقیقت تو یہ ہے کہ پوری دنیا کی بہ نسبت پاکستان میں اقلیتیں سب سے زیادہ محفوظ ہیں۔ حال ہی میں آسیہ مسیحہ کے حق میں سپریم کورٹ کے فیصلہ نے یہ بات پھر سے ثابت کر دی ہے کہ یہاں اقلیتوں کے جان کو مکمل تحفظ حاصل ہے اور آئین و قانون کو بالا دستی حاصل ہے۔ دنیا بھر کے تمام مذاہب اور قوانین میں اقلیتوں کو سب سے زیادہ تحفظ اسلام نے دیا ہے اور جتنا تحفظ اسلام نے دیا ہے اس کے مطابق یہاں اقلیتیں بالکل محفوظ ہیں۔

جہاں پاکستان میں ان اقلیتوں کو ہر طرح کے بلا امتیاز شہری حقوق، جانی و مالی تحفظ حاصل ہے اور ان کے مقدس مقامات کا احترام روار کھا گیا وہاں یہ اقلیتیں بھی قومی زندگی کے ہر شعبہ دفاع، امور خارجہ، فنانس، قانون، تعلیم و تحقیق،

¹ S.K Guptan Hindu in Pakistan (Karachi:Pakistan Publications,1964) p.4

² Attar Chand,Pakistan Party Politices Pressur Group and Minorities(Dehli:India Common wealth Publications,1964)p.4

صنعت و تجارت، سول ایڈمنسٹریشن، فلاحی اور تعمیراتی میدانوں وغیرہ میں اپنی ناقابل فراموش خدمات انجام دے کر وطن عزیز کی تعمیر و ترقی میں اہم کردار ادا کر رہی ہیں۔ ان کی حب الوطنی پر آج تک شک نہیں کیا گیا بلکہ وہ بھی اکثریتی مسلمان آبادی ہی طرح محب وطن پاکستانی ہیں۔

نتائج بحث:

1. دین اسلام اور ریاست پاکستان معاشرے میں رہنے والے تمام افراد کو خواہ ان کا تعلق کسی بھی مذہب اور رنگ و نسل سے ہو، جان و مال اور عزت و آبرو کے تحفظ کی ضمانت فراہم کرتی ہے۔
- 2۔ اسلامی تعلیمات اور دستور پاکستان کی روشنی میں غیر مسلم شہری کو قتل کرنا حرام ہے۔
- 3۔ اسلامی تعلیمات اور ریاست پاکستان میں غیر مسلم سفارت کاروں کے قتل کی بھی ممانعت کی گئی ہے۔
- 4۔ غیر مسلموں کے مذہبی رہنماؤں کے قتل کی بھی ممانعت کی گئی ہے۔
- 5۔ قرآن و حدیث کے مطابق ہر شخص اپنے اعمال کا خود ذمہ دار ہے۔ اور کسی ایک غیر مسلم کا بدلہ دوسرے سے نہیں لیا جاسکتا۔
- 6۔ غیر مسلم شہری کی عزت کو پامال کرنا بھی جائز نہیں ہے۔
- 7۔ اسلام نے کسی بھی شخص (مسلم یا غیر مسلم) کو ناحق قتل کرنے والے قاتل پر قصاص لازم کیا ہے۔
- 8۔ اسلام اور اسلامی ریاست نے غیر مسلموں کے مال کے تحفظ کی بھی ضمانت دی گئی ہے۔ اور دوسروں کے مال لوٹنا کو بھی حرام قرار دیا ہے۔
- 9۔ یہ تمام سزائیں صرف مسلمانوں تک محدود نہیں ہیں بلکہ ان کا دائرہ عمل غیر مسلموں تک بھی شامل ہے۔
- 10۔ آئین پاکستان میں غیر مسلموں کو مکمل جانی و مالی تحفظ کی ضمانت دی گئی ہے۔
- 11۔ ریاست پاکستان میں غیر مسلموں کو مکمل قانونی اور عملی طور پر جان و مال کا تحفظ حاصل ہے۔

سفارشات و تجاویز:

- 1- غیر مسلموں کی جان و مال کے تحفظ کے حوالے سے منبر و محراب سے لوگوں کی صحیح رہنمائی ہونی چاہیے۔
- 2- غیر مسلموں کے حقوق کے حوالے سے سیمینارز، سیمپوزیم اور کانفرنسز کا اہتمام بھی وقت کی اہم ضرورت ہے۔
- 3- آئین پاکستان میں غیر مسلموں کے جان و مال کے تحفظ کے حوالے سے کی گئی قانون سازی پر انتظامیہ کو سختی سے عمل درآمد کروانا چاہیے۔
- 4- غیر مسلموں سے متعلق قانون سازی کے وقت ان کو مناسب نمائندگی دی جانی چاہیے۔
- 5- غیر مسلموں کے ساتھ حسن سلوک اور بہتر سماجی تعلقات کے حوالے سے میڈیا کو بھرپور اور مثبت کردار ادا کرنا چاہیے۔